

نعتِ نبی صلی اللہ علیہ وسلم

پروفیسر خالد شبیر احمد

جذبہٴ عشق نے سینے میں مچلنا سیکھا
 آپ آئے تو زمانے نے سنبھلنا سیکھا
 گنگ لحوں کو ہوئی قوتِ اظہار عطا
 دامنِ خیر میں حق بات نے پلنا سیکھا
 کفر اور شرک کے سب بُت ہوئے ریزہ ریزہ
 حق کے انوار میں ظلمات نے ڈھلنا سیکھا
 پہنا انسان نے اس وقت لباسِ عظمت
 سایہٴ خیر میں جب صدق نے پلنا سیکھا
 پائی بھٹکے ہوئے انساں نے یقین کی منزل
 نورِ قرآن نے سینوں میں اُترنا سیکھا
 ہوئی سیراب زمانے کی یہ ویراں دھرتی
 چشمہٴ حق نے مدینے سے ابلنا سیکھا
 ملی بے راہ زمانے کو قیادت ان کی
 راہ تہذیب پہ انسان نے چلنا سیکھا
 آپ کے دم سے سہارے ملے بے کس دل کو
 نئے انداز سے دنیا نے سنبھلنا سیکھا
 ظلمتِ دہر نے پھر دیں کے اُجالے دیکھے
 شمعِ توحید نے جب طیبہ میں جلنا سیکھا
 دے گئے دیر کو وہ درسِ اخوت خالد
 پیار کے رنگ میں نفرت نے بھی ڈھلنا سیکھا